

## P6\_TA(2007)0086

### Niġerja

#### Riżoluzzjoni tal-Parlament Ewropew tal-15 ta' Marzu 2007 dwar in-Niġerja

Il-Parlament Ewropew,

- wara li kkunsidra r-riżoluzzjonijiet preċedenti tiegħu dwar is-sitwazzjoni fin-Niġerja,
  - wara li kkunsidra l-Konvenzjonijiet internazzjonali dwar id-drittijiet tal-bniedem li rratifikat in-Niġerja,
  - wara li kkunsidra l-Artikolu 115 tar-Regoli ta' Proċedura tiegħu,
- A. billi minkejja l-isforzi li saru f'dawn l-aħħar snin mill-gvern Niġerjan biex jippromwovi d-drittijiet tal-bniedem u biex iwaqqaf il-korruzzjoni, u minkejja xi titjib fejn jidhol ir-rispett għad-drittijiet ċivili u politiċi, għad hemm għadd ta' kwistjonijiet urgenti u bażiċi li għandhom x'jaqsmu mad-drittijiet tal-bniedem u li għad iridu jiġu indirizzati; u billi l-pajjiż għadu rvinat bil-korruzzjoni, bl-arresti arbitrarji u bit-tortura, bil-qtil extra-gudizzjarju u bil-vjolenza politika,
- B. billi l-qasmiet etniċi u reliġjużi, kif ukoll il-faqar mifruq, huma kawżi ewlenin tal-vjolenza kronika bejn id-diversi komunitajiet,
- C. billi l-qrati tax-Xarija Musulmana għandhom il-ġuriżdizzjoni fuq il-każi kriminali fi 12 mis-36 Stat tan-Niġerja; billi dawn il-qrati jibqgħu jagħtu sentenzi tal-mewt kif ukoll sentenzi ta' swat bil-frosta u ta' amputazzjoni; billi, għalkemm il-ġustizzjar u l-amputazzjoni m'għadhomx isiru, il-proċessi quddiem il-qrati ma jikkonformawx ma' l-istandards internazzjonali, ngħidu aħna fir-rigward tad-dritt li wiehed ikollu avukat u li l-akkużat ikun mgħarraf dwar drittijietu, u għandhom it-tendenza li jiddiskriminaw kontra n-nisa,
- D. billi l-impunità tibqa' r-regola aktar milli l-eċċezzjoni, minhabba li ftit li xejn minn dawk li jwettqu l-vjolenza u l-ksur tad-drittijiet tal-bniedem jiġu investigati u mressqa quddiem il-qrati, u billi tali impunità hija fiha nnifisha wiehed mill-aktar ostakli importanti għall-indirizzar u l-qirda ta' l-abbużi kontra d-drittijiet tal-bniedem u tal-vjolenza,
- E. billi l-kapaċità insuffiċenti u n-nuqqas ta' riżorsi tal-forza tal-pulizija Niġerjana jillimitaw il-possibilita' ta' investigazzjoni ta' reati u jwasslu wkoll biex għadd kbir ta' persuni jiġu detenuti għal żmien twil qabel ma jinbeda l-proċess kontribom fil-qrati, bi ksur ta' drittijiet tagħhom,
- F. billi l-qawwiet tal-pulizija u tas-sigurtà spiss ġew implikati fi ksur tad-drittijiet tal-bniedem, inklużi qtil ekstra-gudizzjarju, arresti arbitrarji u tortura,
- G. billi t-tħaddim tat-tfal u t-traffikar tat-tfal għadhom mifruqa,

- H. billi l-libertà ta' l-espressjoni għadha limitata permezz tal-fastidju kontinwu ta' gurnalisti u attivisti politiċi,
- I. billi l-Parlament Niġerjan bħalissa qed jeżamina Abbozz ta' Liġi intitolat 'Att dwar (il-Projbizzjoni ta') iż-Żwieġ bejn Persuni ta' l-Istess Sess', li jimponi sentenza ta' hames snin habs mhux biss għal kulmin 'jiċcelebra ċerimonja ta' żwieġ bejn persuni ta' l-istess sess, ikun xhud fiha, jew jgħin jew iħajjar biex issir tali ċerimonja', iżda wkoll għal kulmin ikun involut f'rappreżentazzjoni pożittiva jew promozzjoni tar-relazzjonijiet bejn persuni ta' l-istess sess, pubblikament jew privatament,
- J. billi l-elezzjonijiet statali u nazzjonali ta' l-1999 u l-2003 ma setgħux jitqiesu bħala hielsa u ġusti minħabba frodi u vjolenza mifruxa,
1. Jistieden lill-Gvern Niġerjan biex jieħu miżuri immedjati u effettivi sabiex iħares liċ-ċittadini tiegħu, iġġib fi tmiemha l-vjolenza, l-korruzzjoni mifruxa u l-impunità għal dawk li jwettqu ksur tad-drittijiet tal-bniedem, u biex jippromwovi b'mod attiv ir-rispett lejn id-drittijiet tal-bniedem;
  2. Jistieden lill-Gvern Niġerjan biex ineħhi l-piena tal-mewt u biex jintervjeni f'kazi individwali ta' persuni proċessati skond il-liġi tax-Xarija u li ġew issentenzjati għall-mewt, għall-imputazzjoni, għas-swat bil-frosta jew għal trattament inuman u degradanti ieħor li jkser il-Kostituzzjoni Niġerjana kif ukoll il-liġi internazzjonali tad-drittijiet tal-bniedem;
  3. Jilqa' bi pjaċir il-ftehim multilaterali bejn 26 pajjiż ta' l-Afrika tal-punent u ċentrali kontra t-traffikar tan-nisa u t-tfal, kif ukoll sforzi oħra li saru f'dan il-qasam mill-awtoritajiet Niġerjani; madankollu, jistieden lill-Gvern Niġerjan biex jieħu azzjoni ulterjuri f'dan il-qasam kif ukoll fl-indirizzar ta' l-isfruttament tat-tfal permezz tat-tħaddim tat-tfal;
  4. Jistieden lil dawk kollha li għandhom interessi fl-elezzjonijiet nazzjonali li se jsiru f'April biex jiddikjaraw pubblikament l-impenn tagħhom biex itemmu l-vjolenza politika, il-qtil, l-intimidazzjonijiet u abbużi oħra kontra d-drittijiet tal-bniedem kif ukoll l-impunità għal tali reati;
  5. Jistieden lill-Gvern Niġerjan biex jieħu l-miżuri kollha meħtieġa sabiex jindirizza t-tħassib ta' qabel l-elezzjonijiet rigward ir-restrizzjonijiet fuq l-indipendenza tal-Kummissjoni Elettorali Nazzjonali Indipendenti (l-INEC), l-imġieba abbużiva u l-fastidju min-naħa tal-qawwiet tas-sigurtà, u kwalunkwe xkiel ieħor għal-libertà ta' l-espressjoni u ta' l-opinjoni u għal rekwiżiti bażiċi oħra għal elezzjonijiet hielsa u ġusti;
  6. Jistieden lill-Parlament Niġerjan biex ma jadottax l-'Att dwar (il-Projbizzjoni ta') iż-Żwieġ bejn Persuni ta' l-Istess Sess', kifil-forma preżenti tiegħu, minħabba li jkser id-drittijiet umani fundamentali tal-libertà ta' l-espressjoni u ta' l-opinjoni, b'mod partikulari peress li tipprevedi sentenza ta' hames snin habs għal kulmin ikun involut f'rappreżentazzjoni pożittiva jew promozzjoni tar-relazzjonijiet bejn persuni ta' l-istess sess, pubblikament jew privatament;
  7. Jagħti istruzzjonijiet lill-President tiegħu biex jgħaddi din ir-risoluzzjoni lill-Kunsill, lill-Kummissjoni, u lill-Gvern u l-Parlament tan-Niġerja.